

# مکی و مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

حافظ محمد نعیم\*

## Abstract

The biography of Holy Prophet (PBUH) has always been a crucial part of Islamic Literature. His earlier and later Biographers did an Excellent Job as they recorded in detail every aspect of his life and produced wonderful classical writings. In this context, they practiced different approaches, styles and methodologies of sirah writing. One of these styles is to derive Juristic Implications and lessons from the Sirah incidents which is called Fiqh-al-Sirah in modern day terminology. Imam Suhayli (d.581 A.H.) started this formally in its book Al-Raud Al Unuf and this style reached in its climax in Zaad al Ma'ad by Ibn e Qayyim (d.751 A.H.). This trend is also found dominant in sirah books which were written by other great scholars like Ibn e Kathir (d.774 A.H.), Allama Maqrezi (d.845 A.H.), Imam Qastallani (d.923 A.H.), Imam Shami (d.942 A.H.), Imam Halabi (d.1044 A.H.) and Allama Zarqani (d.1122 A.H.) etc. These Implication and juristic rulings have been inferred from all the aspects of Prophet's life related to makki and madni era. The derived lessons and instructions cover the religious, social, political, economic and other aspects of a Muslim's life. In this article an attempt has been made to elaborate this style of sirah writing and to define the classification and nature of inferred juristic implications.

**Keywords:** Sirah writings, Derivation, Juristic implications, Fiqh al-Sirah, Classification, nature, Makki and Madni era.

مسائل دینیہ اور احکام فقہیہ کا منبع و مصدر عام طور پر کتب فقہ کو گردانا جاتا ہے جبکہ کتب سیرت کو تاریخی طرز پر واقعات سیرت کے بیان تک تصور کیا جاتا ہے جو کہ درست فکر و خیال نہیں۔ متقدمین و متاخرین کی سیرت نگاری پہ اگر نظر ڈالی جائے تو یہ حقیقت عیاں ہوتی ہے کہ ان میں سے بعض کتب میں رسول اللہ ﷺ کی حیات مبارکہ کی زمانی و واقعاتی ترتیب کے پہلو پہ پہلو سیرت نگاری کے کچھ ایسے اسالیب و مناہج بھی اختیار کیے گئے ہیں جو کہ ان کتب کو محض تاریخی طرز تالیف سے نکال کر دیگر علوم و فنون کا مرقع بنا دیتے ہیں۔

\* اسسٹنٹ پروفیسر، شعبہ عربی و علوم اسلامیہ، گورنمنٹ کالج یونیورسٹی، لاہور۔

انہی اسالیب میں سے ایک اہم اسلوب وقائع سیرت سے فقہی احکام، دروس وعبر اور بصائر و حکم کا استنباط واستخراج ہے جس کو جدید اصطلاح کے تحت فقہ السیرة بھی کہا جاتا ہے۔ سیرت اور فقہ کا تعلق بہت گہرا ہے دونوں ایک دوسرے سے ایسے پیوستہ ہیں کہ اگر ان کو الگ الگ کر کے دیکھا جائے تو دونوں کی تفہیم ناقص ہوگی فقہ کی تفہیم کے لیے سیرت اور سیرت کو سمجھنے کے لیے ہم فقہ کے محتاج ہیں۔ فقہ اسلامی کے تمام اصول و کلیات اور قواعد و قوانین کا اصل منبع و مصدر حیات النبی ﷺ اور واقعات سیرت ہی ہیں یہی وجہ ہے کہ فقہائے امت نے نبی کریم ﷺ کی سیرت مبارکہ کو بنیاد بنا کر اصول اخذ کیے اور پھر ان اصولوں کی بنیاد پر ہی احکامات کے حوالے سے حکم لگایا اور دلائل وغیرہ سیرت مبارکہ سے فراہم کیے۔ اسی لیے امام ابن حزم نے ایک فقیہ کے لیے نبی کریم ﷺ کی زندگی سے واقفیت ضروری قرار دی ہے۔<sup>1</sup>

ابتدائی کتب سیرت مثلاً سیرت ابن اسحاق، سیرت ابن ہشام اور کتب تاریخ و طبقات میں موجود حصہ سیرت میں دینی احکام کی فریضیت کی توارخ وغیرہ سے توجیہ کی گئی ہے مگر وہاں نہ تو کسی بحث کو فقہی انداز میں چھیڑا گیا ہے اور نہ ہی کسی واقعہ سیرت سے کوئی مسئلہ اخذ کیا گیا ہے۔ مستقل اور باقاعدہ سیرت نگاری میں فقہی مسائل زیر بحث لانے اور واقعات سیرت سے فقہی نکات اخذ کرنے کی ابتداء امام ابن حزم ظاہری (۴۵۶ھ) کی جوامع السیرة اور ابن عبد البر (۴۶۳ھ) کی الدرر فی اختصار المغازی والسیر سے پانچویں صدی ہجری میں ہوتی ہے جبکہ فقہ السیرة کو باقاعدہ طور پر اپنانے والے پہلے سیرت نگار امام سیہلی (۵۸۱ھ) ہیں جنہوں نے الروض الانف میں اپنے مقدمہ کتاب میں بھی اس کا اظہار کیا اور متن کتاب میں روایات و واقعات سیرت سے بہت سے فقہی نکات اور لطائف و معارف اخذ کیے۔ فقہ حدیث سلمان، فقہ حدیث الحجرة الی الحبشة، فقہ حدیث السحر اور فقہ لایصلین احد کم العصر الانی بنی قریظہ، جیسے جملے کتاب میں عام پائے جاتے ہیں۔ فقہ السیرة کو باقاعدہ فن کی شکل دینے اور اسے عروج و کمال تک پہنچانے میں امام ابن قیم (۷۵۱ھ) کا بنیادی کردار ہے موصوف نے زاد المعاد میں جس اہتمام کے ساتھ سینکڑوں فقہی احکام اور حکمتیں اخذ کی ہیں اگلی پچھلی صدیوں میں کوئی سیرت نگار بھی اس حوالے سے ان کے مقام و مرتبہ کو نہیں پہنچا۔ زاد المعاد میں ابن قیم نے خاص طور پر غزوات و سرایا، معاهدات اور فود کے تذکرہ میں جن فقہی نکات کو اخذ کیا ہے اور وقائع سیرت سے جو

<sup>1</sup> ابن حزم، علی بن احمد بن سعید، ابی محمد، (۴۵۶ھ)، الاحکام فی اصول الاحکام، تحقیق، احمد محمد شاکر، (بیروت: منشورات دارالافتاح

کی مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

حکمتیں اخذ کی ہیں ابن قیم کے بعد آنے والے شارحین احادیث اور سیرت نگاران سرور عالم ﷺ ان سے کسی طور مستغنی نہیں ہو سکے۔ زاد المعاد کو بجا طور پر ”ام کتب فقہ السیرة“ کہا جاسکتا ہے۔

آٹھویں صدی ہجری اور مابعد کی تمام صدیوں میں بھی فقہ السیرة سے خاص تعرض کیا گیا مثلاً السیرة النبویة لابن کثیر (۷۷۷ھ)، امتناع الاسماع از علامہ مقریزی (۸۴۵ھ)، بھجة المحافل از ابو بکر العامری (۸۹۳ھ)، المواہب اللدنیہ بالسخ الحمدیہ از علامہ قسطلانی (۹۲۳ھ)، سبل الہدی والرشاد فی سیرة خیر العباد از علامہ محمد بن یوسف الشامی (۹۴۲ھ)، السیرة الحلبیہ از امام حلبی (۱۰۴۴ھ)، شرح الزرقانی از علامہ زرقانی (۱۱۲۲ھ)، مختصر سیرة الرسول از محمد بن عبد الوہاب (۱۲۰۶ھ) اور مختصر سیرة الرسول از عبد اللہ بن محمد بن عبد الوہاب (۱۲۴۴ھ) کی کتب سیرت میں واقعات سیرت کے تحت بہت سے احکام و فقہی نکات اخذ کیے گئے ہیں۔ جن میں مماثلت کے ساتھ ساتھ تفردات بھی موجود ہیں اس فن کی ابتداء کے حوالے سے اگر بات کی جائے تو فقہ السیرة بنیادی طور پر فقہ الحدیث سے اخذ کردہ فکر و خیال ہے۔ اور کتب احادیث میں روایات سیرت سے اخذ و استنباط احکام اس کے ابتدائی نقوش قرار دیئے جاسکتے ہیں۔

### قبل از بعثت نبی کریم ﷺ کے اعمال و سنن اور ان سے استدلال کی شرعی حیثیت:

نبی کریم ﷺ کی حیات مبارکہ پر اگر نظر ڈالی جائے تو اسے مندرجہ ذیل تین بڑے حصوں میں تقسیم

کیا جاسکتا ہے:

- ۱۔ زندگی قبل از اعلان نبوت و رسالت
- ۲۔ زندگی بعد از بعثت و رسالت۔ مکی دور
- ۳۔ زندگی بعد از بعثت و رسالت۔

مدنی دور آپ ﷺ کی زندگی کے مندرجہ بالا تینوں ادوار بڑی اہمیت کے حامل ہیں البتہ ان ادوار میں بنیادی فرق و امتیاز حضور ﷺ کا بعثت و رسالت سے سرفراز ہونا ہے اور سرفرازی نبوت و رسالت کے بعد والا حصہ زندگی فقہاء اور محدثین کی توجہ کا مرکز بنا کیونکہ ان کے نزدیک احکام کا مصدر اور ماخذ آپ ﷺ کی زندگی بعد از نبوت و رسالت ہی ہے لیکن اگر دیکھا جائے تو آپ ﷺ کی مبعوث ہونے سے قبل کی زندگی بھی بہت اہم ہے کیونکہ اسی زندگی کو قرآن مجید میں لسان نبوت کے ذریعہ آپ ﷺ کی سچائی اور نبوت کی دلیل (فقد بعثت فیکم

عمر امن قبلہ ط افلا تعقلون) (یونس: ۱۶) کے طور پر پیش کیا گیا ہے اسی بنیاد پر محدثین، فقہاء اور اصولیین کی طرف سے دو نقطہ ہائے نظر سامنے آئے:

- ۱- آپ ﷺ کے مبعوث ہونے سے قبل کی زندگی بھی ماخذ شریعت ہے۔
- ۲- بعثت و رسالت کے بعد کی زندگی ہی صرف ماخذ شریعت ہے۔

ڈاکٹر یلین مظہر صدیقی مندرجہ بالا اختلاف کے بارے میں محدثین و فقہاء کے حوالے سے لکھتے ہیں کہ ”غالباً اس آیت کریمہ سے خاص کر اور دوسری آیات کریمہ اور احادیث نبویہ سے بالعموم متاثر ہو کر علمائے اسلام اور محدثین کرام کے ایک بصیر و فکری طبقہ میں یہ فکر پیدا ہو گئی کہ رسول اکرم کی بعثت و نبوت سے پہلے کی زندگی بھی اسی طرح حدیث و سنت ہے جس طرح بعد نبوت و رسالت کی حیات تھی، امام بخاری نے کہ عظیم تر محدثین کرام میں بھی سرخیل و امام کی حیثیت و مرتبہ کے حامل ہیں، خاص طور سے اس فکر پر اپنی کتاب کی اساس رکھی اور اس کا نام رکھا: ”الجامع الصحیح المسند من حدیث رسول اللہ و سننہ و ایامہ“، حافظ ابن حجر اور دوسرے شارحین بخاری نے اس عنوان معانی آفرین پر کلام کر کے اس کی جہات واضح کی ہیں،..... علماء و محدثین کا دوسرا نظریہ ہے کہ رسول اکرم کے فرمان و ارشاد، فعل و عمل، سنت و سیرت اور تقریر و تائید کا صرف بعد نبوت و بعثت کا حصہ ہی حدیث ہے اور صرف اسی کو آئینی حیثیت حاصل ہے کہ اسلامی شریعت سازی، تشریح اسلامی اور دین و قانون میں وہی کارساز ہے کیوں کہ بعد نبوت آپ ﷺ کو اللہ تعالیٰ کی طرف سے رسالت و تشریح کا منصب و کار عطا فرمایا گیا تھا اس سے زیادہ اہم نکتہ یہ ہے کہ بعد نبوت ہی آپ ﷺ کو عصمت نبوت کا الہی تحفظ بھی دیا گیا تھا، قبل بعثت کی زندگی میں رسول اکرم ﷺ کو نہ تو شریعت دی گئی تھی، نہ دین عطا فرمایا گیا تھا اور نہ ہی عصمت حاصل تھی، بلکہ متعدد علماء اور سیرت نگاروں نے تو قبل بعثت کی حیات میں آپ کے اعمال و اقوال کے بارے میں یہ سوال اٹھایا ہے کہ وہ کس شریعت کی اتباع میں تھے حتیٰ کہ بعض بعض نے کئی دور رسالت میں یہ سوال اٹھایا ہے لہذا اس فکر کے حاملین کرام نے قبل بعثت کے اقوال و اعمال اور احوال و سنن کی نہ دینی حیثیت قبول کی ہے اور نہ تشریحی کار فرمائی مانی ہے، اسی بنا پر سیرت نبوی اور احوال عہد کو بھی حدیث و تشریح کا حصہ نہیں مانا ہے۔<sup>2</sup>

<sup>2</sup> صدیقی، محمد یاسین مظہر، پروفیسر ڈاکٹر، قبل بعثت اعمال و سنن نبوی کی دینی حیثیت، ماہنامہ معارف، (اعظم گڑھ، یوپی: دارالمصنفین شبلی اکیڈمی، جلد نمبر ۱۸۳، عدد ۶، جمادی الثانی ۱۴۳۰ھ / جون ۲۰۰۹ء)۔ ۲۰۵-۲۰۷

کی مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

رسالت سے سرفراز ہونے سے پہلے حضور ﷺ بہت سے اعمال پر عمل پیرا تھے جیسے نماز، روزہ، عمرہ، حج، قربانی، مردار سے اجتناب، طواف بیت اللہ، احترام کعبہ، حلال کھانا، خلوت نشینی، نکاح، بچوں کی رضاعت و عقیقہ، اور ان کے نکاح وغیرہ۔ قبل از نبوت کے مندرجہ بالا اعمال نبوی ﷺ کے متعلق اصولیین نے سوال اٹھایا ہے کہ یہ اعمال کس شریعت کی پیروی و اتباع میں آپ ﷺ نے سرانجام دیئے۔ اس حوالے سے اصولیین نے مختلف دلائل پیش کیے ہیں اور ان دلائل کی بنیاد پر اپنے موقف کو ثابت کرتے ہوئے مختلف نقطہ نظر رکھنے والے حضرات کی نفی کی ہے یہ بحث بہت عمدہ اور دلچسپ ہے جس کی تفصیلات اصولیین کی کتابوں میں دیکھی جاسکتی ہیں۔<sup>3</sup>

نبی کریم ﷺ کے افعال و اعمال سے استدلال اور اسے بطور فقہی ماخذ تسلیم کرنے کے حوالے سے ایک اہم بحث جو اصولیین کے ہاں پائی جاتی ہے وہ عصمت انبیاء کرام کی بحث ہے بعض حضرات کے نزدیک آپ ﷺ اور دیگر تمام انبیاء کرام کو قبل و بعد از بعثت ہر دو صورتوں میں عصمت حاصل تھی جبکہ کچھ حضرات کے نزدیک عصمت انبیاء کا تعلق صرف بعد از نبوت کی زندگی سے ہی ہے۔

عصمت قبل از نبوت کے بارے میں مندرجہ بالا اختلاف کی وجہ سے ہی اس امر میں اختلاف پایا جاتا ہے کہ کیا واقعات سیرت قبل از نبوت و رسالت سے استدلال کیا جاسکتا ہے اور ان کی شرعی حیثیت تسلیم کی جاسکتی ہے یا کہ نہیں۔ علامہ زرکشی ”الثواب والعقاب للعلماء الامن جہۃ الشرع“ کے تحت آیت قرآنی ”رسلا مبشرین و منذرین لئلا یكون للناس علی اللہ حجة بعد الرسل“ (النساء: ۱۶۵) نقل کرنے کے بعد لکھتے ہیں کہ

فلو كان له الحجة عليهم قبل البعثة لما قال انما بعث الرسل لاقطع بها حجة المحتج۔<sup>4</sup>

<sup>3</sup> اس حوالے سے دیکھئے:

i- الآمدی، سیف الدین ابی الحسن علی بن ابی علی بن محمد (م ۶۳۱ھ)، الاحکام فی اصول الاحکام، (بیروت: دار الکتب العلمیة، ۱۴۰۰ھ / ۱۹۸۰ء)، ۳: ۱۸۷-۲۰۱

ii- زرکشی، بدرالدین محمد بن بہادر بن عبداللہ (۷۹۳ھ)، البحر المحیط فی اصول الفقہ، (الکویت: وزارة الاوقاف والشئون الاسلامی، ۱۴۱۳ھ / ۱۹۹۲م)، ۶: ۳۹-۴۸

<sup>4</sup> الزرکشی، البحر المحیط فی اصول الفقہ، ۱: ۱۴۶-۱۴۷

امام ابن تیمیہ نے اس حوالے سے بحث کرتے ہوئے لکھا ہے کہ قبل از نبوت آپ ﷺ سے متعلقہ اخبار، آپ ﷺ کی سیرت، غار حرا میں تحث، اخلاق و محاسن کا تذکرہ، حضرت خدیجہؓ کی آپ ﷺ کو نزول وحی کے موقعہ پر تسلی دینا، آپ ﷺ کے امی ہونے اور آپ ﷺ کی صدق و امانت کا تذکرہ اور اسی طرح کی دیگر امثال، جن کا تعلق حضور ﷺ کے احوال کے ساتھ ہے، آپ ﷺ کی نبوت کی پہچان اور صداقت کے لیے ان کا بیان بطور دلائل نبوت فائدہ دیتا ہے اسی طرح کتب سیرت میں حضور ﷺ کے نسب و اقارب کا تذکرہ بھی اسی مقصد کے لیے کیا جاتا ہے، کتب تفسیر، کتب سیرت و مغازی، کتب احادیث وغیرہ میں قبل از نبوت کے جن امور کا تذکرہ ہے تو وہ اس لیے نہیں ہے کہ قبل از نبوت آپ ﷺ کے فعل کو بطور شرع لیا جائے بلکہ مسلمانوں نے ان کو اس لیے جمع کیا کہ ان پر ایمان لانا بندوں پر فرض ہے جبکہ عمل بعد از نبوت کے اعمال کے حوالے سے کرنا ہے اسی لیے جو شخص جمعہ اور جماعت چھوڑ کر ویرانوں اور پہاڑوں میں خلوت اختیار کرتا ہے اور یہ گمان کرتا ہے کہ وہ نبی کریم ﷺ کی اقتداء کر رہا ہے، کیونکہ آپ ﷺ نے غار حرا میں قبل از نبوت تحث اختیار فرمایا، اور اللہ تعالیٰ کی مقرر کردہ عبادات شرعیہ کو چھوڑتا ہے اور آپ ﷺ کے قبل از نبوت فعل کی پیروی کرتا ہے تو وہ خطا پر ہے کیونکہ جب اللہ تعالیٰ نے آپ ﷺ کو نبوت و رسالت سے نوازا تو اس کے بعد آپ ﷺ نے غار حرا میں خلوت نہیں فرمائی اور نہ ہی ایسا کچھ اور کیا۔ نبوت کے بعد آپ ﷺ مکہ میں بارہ (۱۲) سال رہے ہجرت کے بعد عمرۃ القضاء، غزوہ فتح اور عمرۃ الجبرانہ کے لیے تشریف لائے لیکن غار حرا کا قصد نہیں کیا اور اسی طرح آپ ﷺ کے اصحاب میں سے بھی کوئی غار حرا نہیں گیا اور نہ ہی کسی مقام خلوت میں جمعہ و جماعت سے الگ ہو کر پڑے رہے اور نہ ہی کسی نے خلوت میں چالیس (۴۰) روز لگائے، جیسا کہ بعض متاخرین نے کیا۔ (اس کے برعکس) وہ عبادات شریعہ کے ذریعے اللہ کی عبادت کرتے تھے جن کو نبی کریم ﷺ نے ان کے لیے مقرر کیا تھا، جن پر ایمان لانا اور اتباع کرنا اللہ کی طرف سے ان پر فرض تھا، جیسا کہ نماز پنجگانہ اور دیگر نمازیں، روزے، اعتکاف، اذکار و ادعیہ، قرأت اور جہاد وغیرہ۔<sup>5</sup>

<sup>5</sup> ابن تیمیہ، تقی الدین احمد بن عبد الحلیم، (۷۲۸ھ)، مجموع فتاویٰ شیخ الاسلام احمد بن تیمیہ، جمع و ترتیب، عبد الرحمن بن محمد بن قاسم

العاصمی، (تصویر طبعۃ الاولى، ۱۳۹۸ھ)، ۱۸: ۱۰-۱۱

کی مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

امام اسنوی لکھتے ہیں: ان المختار فی الافعال قبل البعث هو التوقف ای لایحکم علیہا بالاباحة ولا تحريم۔<sup>6</sup>

قبل از نبوت و بعثت کے اعمال سے عدم استدلال شرعی کے نقطہ نظر کے حاملین کا بنیادی نظریہ یہ ہے کہ رسول مبعوث ہونے سے قبل آپ ﷺ کے اعمال و افعال شرعی حجت کیسے اختیار کر سکتے ہیں جبکہ ان افعال کا تعلق بھی اس زمانہ سے ہے جس میں عصمت حاصل نہیں تھی۔ اس خیال کے برعکس ”دوسری طرف امام بخاری اور ان کی فکر سے وابستہ ویبوسٹہ محدثین کرام اور علمائے اسلام ہیں، وہ رسول اکرم ﷺ کی بعثت سے قبل کے واقعات و حالات سے بحث بھی کرتے ہیں اور اپنی کتب حدیث میں بھی ان کو لاتے ہیں اور ان سے استنشاد و استدلال کرتے ہیں، ان واقعی شواہد سے یہ ثابت ہوتا ہے کہ وہ ما قبل بعثت کے اعمال و احوال اور سنن کو بھی تشریح اسلامی میں کار گزار و کار فرمانتے ہیں اور ان کو سنت و حدیث کا قانونی درجہ دیتے ہیں، امام بخاری کی الجامع الصحیح کے ابواب و کتب سے بالخصوص اور ان میں وارد احادیث و سنن سے بالعموم اس کی تصدیق ہوتی ہے۔<sup>7</sup> اس فکر و خیال کی قوت میں اضافہ الماوردی (م ۲۳۱ھ) کی اس عبارت سے بھی ہوتا ہے جو انہوں نے حلف الفضول کے بارے میں لکھی۔ فرماتے ہیں:

وهذا ان كان فعلاً جاهلياً دعته اليه السياسة فقد صار بحضور رسول الله ﷺ له

وما قاله في تأكيد امره حكماً شرعياً وفعلاً نبوياً<sup>8</sup>

### سیرت نگار حضرات کا قبل از نبوت واقعات سیرت سے استدلال:

نبی کریم ﷺ کی زندگی کے قبل از بعثت و رسالت حصہ یعنی پیدائش سے آغاز نبوت تک کی زندگی سے صرف نظر ممکن نہیں یہ حصہ زندگی نبوت کی تمہید اور رسالت کی تصدیق کے لیے بھی پیش کیا گیا ہے یہی وجہ ہے کہ تقریباً تمام سیرت نگاران سرور عالم ﷺ نے اس حصہ زندگی کے واقعات سیرت سے اخذ و استنباط کیا ہے البتہ سیرت نگاروں کے ہاں بھی اس امر سے بحث ملتی ہے کہ زمانہ قبل از نبوت آپ ﷺ کے افعال کس شریعت کی

<sup>6</sup> السنوی، جمال الدین ابی محمد عبدالرحیم بن الحسن، (۷۷۲ھ)، التمهيد في تخریج الفروع علی الاصول، (بیروت، مؤسستہ

الرسالہ، ۱۴۰۴ھ-۱۹۸۳ء)، ۴۸۷

<sup>7</sup> صدیقی، محمد یاسین مظہر، قبل بعثت اعمال و سنن نبوی کی دینی حیثیت، معارف، (اعظم گڑھ: حوالہ مذکور)، ۳۰۷-۳۰۸

<sup>8</sup> الماوردی، ابوالحسن علی بن حبیب البصری (م ۶۳۱ھ)، الاحکام السلطانیہ، (بیروت: دار الفکر (س-ن)، ۷۹،

پیروی میں تھے۔<sup>9</sup> لیکن اصولیین کے برعکس کسی سیرت نگار نے افعال قبل از نبوت اور واقعات سیرت قبل از نبوت و رسالت سے استدلال کی شرعی حیثیت پر بحث نہیں بلکہ اس زمانہ کی سیرت مبارکہ سے فقہی احکام اور حکمتیں اخذ کرتے ہوئے ایسے استدلال کے درست اور شرعی ہونے کا خاموش اظہار کیا ہے قبل از نبوت و رسالت آپ ﷺ کی زندگی کے جن حالات و واقعات سے احکام اخذ کیے گئے ہیں ان کی تقسیم کچھ یوں کی جاسکتی ہے۔

(۱) آپ ﷺ کی پیدائش سے قبل تمہیدی مباحث سیرت سے استنباط (۲) حضور ﷺ کے ختنہ سے متعلق روایات سے اخذ و استنباط (۳) رضاعت نبوی ﷺ اور احکام و مسائل کا بیان (۴) شق صدر کی روایات سے استنباط (۵) واقعہ حلف الفضول سے متعلقہ فقہی احکام (۶) حضرت خدیجہؓ سے شادی۔ احکام و مسائل کا استنباط (۷) حرب فجار کے تذکرہ سے مسائل کا استخراج (۸) غار حرا میں خلوت نشینی سے استنباط

امام سہیلی نے آپ ﷺ کی رضاعت سے رضاعت پر اجرت لینے کا جواز، شق صدر میں آپ ﷺ کے قلب مبارک کو سونے کے طشت میں رکھ کر آب زمزم سے دھونے کے فرشتوں کے عمل سے قرآن کو سونے سے آراستہ کرنے کا جواز اور حلف الفضول میں حضور ﷺ کی شرکت سے آج کے دور میں حلف الفضول کی مانند معاہدہ کرنے اور ایسے معاہدے کی دعوت دینے کا جواز ثابت کیا ہے۔<sup>10</sup> امام قسطلانی نے آپ ﷺ کے مخنون پیدا ہونے کے تذکرہ میں ختنہ کی شرعی حیثیت سے بحث کی ہے<sup>11</sup> اسی بحث کو علامہ زر قانی نے مزید تفصیل کے ساتھ بیان کیا ہے۔<sup>12</sup> امام حلبی نے آپ ﷺ کی شیر خوارگی اور رضاعت کے تذکرہ میں رضاعی بھتیجی سے حرمت نکاح، دو بہنوں سے بیک وقت شادی اور ربیبہ سے نکاح کے مسائل پر بحث کی ہے۔<sup>13</sup>

<sup>9</sup> دیکھیے: (i) السیرة النبویة لابن کثیر، ۱: ۳۳۸ (ii) امتاع الاسماع، ۲: ۳۵۷ (iii) بھجة الحافل، ۲۷۱: (iv) المواهب اللدنیة، ۴: ۱۱

(v) سبل الہدی والرشاد، ۱: ۱۳: ۸: ۷۰ (vi) السیرة الطلیبیة، ۱: ۳۴۰ (vii) السیرة النبویة لزینی دحلان، ۱: ۱۶۳

<sup>10</sup> السہیلی، عبد الرحمن بن عبد الملک بن احمد بن ابی الحسن، الختمی، (۵۸۱ھ)، الروض الانف فی تفسیر السیرة النبویة لابن ہشام، (القاهرہ: دار الحدیث، ۱۳۲۹ھ/۲۰۰۸ء)، ۱: ۳۲۵، ۳۱۷، ۲۷۵

<sup>11</sup> القسطلانی، احمد بن محمد (م ۹۲۳ھ)، المواهب اللدنیة بالبخ المحمدیة، رضا عجمت الہند، (مرکز اہل سنت برکات (س-ن)، ۱: ۱۳۶

<sup>12</sup> الزرقانی، محمد بن عبد الباقی (۱۱۲۲ھ)، شرح العلاء لزر قانی علی المواهب اللدنیة بالبخ المحمدیة، (بیروت: دار المعرفۃ، ۱۹۹۳ء)، ۱: ۲۴۱

<sup>13</sup> الحلبي، علی بن ابراہیم (م ۱۰۴۴ھ)، انسان الیون فی سیرة الامین المامون، السیرة الطلیبیة، ضبط و تحقیق، عبد اللہ محمد الخلیلی، (بیروت: دار الکتب العلمیة، ۲۰۰۸ء)، ۱: ۱۲۶-۱۲۷

مکی و مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

اس طرح قبل از بعثت آپ ﷺ کے بکریاں چرانے اور دیگر واقعات سے حکمتیں بھی اخذ کی گئی ہیں علاوہ ازیں آپ ﷺ کی سیرت مبارکہ کے بیان سے قبل سیرت نگار حضرات جن تمہیدی موضوعات کو زیر بحث لاتے ہیں ان سے بھی اخذ و استنباط کرتے نظر آتے ہیں۔ مثلاً امام سہیلی نے حضرت ابراہیم کی حضرت سارہ سے شادی کے تذکرہ میں بھتیجی سے شادی کی شرعی حیثیت بیان کی ہے نیز اشہر حرم کی ترتیب میں اختلاف کا تذکرہ کرتے ہوئے علماء کے اس اختلاف کا ذکر کیا ہے کہ اگر کسی شخص نے حرام مہینوں میں روزہ رکھنے کی نذرمانی تو وہ کہاں سے آغاز کرے گا اس کے ساتھ ساتھ حرم کے درخت کاٹنے کی دیت وغیرہ جیسے مسائل زیر بحث لائے ہیں<sup>14</sup> اسی طرح امام حلبی بھی سیرت کے تمہیدی مباحث سے اخذ و استنباط کرتے ہیں امام حلبی نے آنحضرت ﷺ کے نسب کے بیان میں امامت عظمیٰ کے لیے فقہاء کی مقرر کردہ شرائط سے بحث کی ہے، حضرت عبدالمطلب کی ایک بیٹی کو ذبح کرنے کی نذر کے تذکرہ میں ایک عورت کے اپنے بیٹے کو ذبح کرنے کی منت اور منت سے متعلقہ احکام و مسائل کا تذکرہ کیا ہے نیز تعمیر کعبہ کی تاریخ میں کعبہ کو گرا کر نئے سرے سے تعمیر کرنے کا جواز اور کسی مسلمان پر لعنت بھیجنے کے جواز کے حوالے سے گفتگو کی گئی ہے۔<sup>15</sup>

### عہد مکی بعد از بعثت کے واقعات سیرت سے استنباط احکام:

نزول وحی کے آغاز اور مدینہ کی طرف ہجرت کرنے تک کا درمیانی عرصہ، جو کہ بالعموم مکی عہد نبوی بعد از بعثت کے نام سے موسوم کیا جاتا ہے، نبی کریم ﷺ کی زندگی کا بہت اہم حصہ ہے۔ اسلامی دعوت و تحریک اور محمدی انقلاب کی کامیابی میں مکی عہد نبوی کلیدی کردار کا حامل ہے نیز اسلامی احکام کے ارتقاء کا منبع و ماخذ ہے۔<sup>16</sup> یہی وجہ ہے کہ آپ ﷺ کی زندگی کے اس حصہ کے بہت سے اعمال و افعال کا نہ صرف قرآن حکیم میں تذکرہ کیا گیا ہے بلکہ مختلف تبصروں کی صورت میں آپ ﷺ کے کردار کی پاکیزگی اور آپ ﷺ کی دعوت کی سچائی کا

<sup>14</sup> السہیلی، الروض الالنف، ۱: ۲۶۱، ۲۷۰، ۱۲۷

<sup>15</sup> الحلبي، السيرة الحلبیة، ۱: ۲۸، ۵۵، ۲۳۹، ۲۳۸

<sup>16</sup> ڈاکٹر یسین مظہر صدیقی، جو کہ عصر حاضر کے ایک نامور محقق اور منفرد سیرت نگار ہیں۔ ان کے نقطہ نظر کے مطابق یہ نظریہ و خیال درست نہیں کہ احکام کی اصل مدنی دور ہے ان کے خیال میں تمام بنیادی احکام مکہ میں آچکے تھے اور مدینہ منورہ میں ان پر جزوی اضافات اور تکمیلی تعمیرات ہوتی رہیں ان مدنی تعلیمات کی بنیاد کی اصول و مبادی پر ہی تھی۔ (دیکھئے، صدیقی، یسین مظہر، ڈاکٹر، (پ ۱۹۴۴ء)، مکی

عہد نبوی میں اسلامی احکام کا ارتقاء، (لاہور: نشریات، ۲۰۰۸ء)، ۵۹۸

انہما کرتے ہوئے ادیان باطلہ کا رد بھی کیا گیا ہے سیرت نگاروں نے بھی آپ ﷺ کی مکی زندگی بعد از بعثت کی اہمیت کے پیش نظر مکی دور کی تفصیلات کو خاصے اہتمام سے بیان کیا ہے۔

سیرت نگار حضرات کی کتب سیرت میں مکی عہد نبوی ﷺ کے جن واقعات سیرت سے اخذ و استنباط کیا گیا ہے ان کو مندرجہ ذیل عنوانات کے تحت تقسیم کیا جاسکتا ہے۔

### ۱۔ ابتدائے وحی کے تذکرہ سے استنباط احکام و مواعظ و حکم:

نزول وحی کا آغاز درحقیقت حضور ﷺ کی نبوت و رسالت کا آغاز ہے قبل از بعثت نبی کریم ﷺ غار حرا میں کئی کئی دن غور و فکر اور عبادت میں مشغول رہتے بعض سیرت نگار حضرات نے آپ ﷺ کی اس خلوت نشینی سے گوشہ نشینی کے جواز پر استدلال کیا ہے اور عزلت نشینی کی اہمیت و شرائط بیان کی ہیں۔<sup>17</sup> آغاز وحی کے موقع پر حضرت جبرئیلؑ نے حضور ﷺ سے فرمایا تھا ”اقراء باسم ربك الذي خلق“ (العلق: ۱) امام سہیلیؒ کے نزدیک اس میں فقہی مسئلہ یہ ہے کہ قرآن کو بسم اللہ سے شروع کرنا واجب ہے اگرچہ اس (آیت) میں یہ وضاحت نہیں کہ اللہ کے کس نام سے شروع کیا جائے مگر اس کی وضاحت اللہ تعالیٰ کے اس قول ”بسم اللہ مجرہا“ (صود: ۴۱) اور اللہ تعالیٰ کے فرمان ”وانه بسم الله الرحمن الرحيم“ (النمل: ۳۰) میں ہے<sup>18</sup> بعض سیرت نگاروں نے ایک بحث یہ بھی کی ہے کہ کیا بسم اللہ الرحمن الرحيم قرآن کا حصہ ہے یا نہیں<sup>19</sup> نیز الفاظ ”اقراء“ اور ”یا ایھا المدثر“ میں پنہاں مسائل و لطیف نکات بھی اخذ کیے گئے ہیں<sup>20</sup> علاوہ ازیں پہلی وحی کے موقع پر حضرت جبرئیلؑ علیہ السلام کے آپ ﷺ کو تین مرتبہ اپنے سینے کے ساتھ لگانے اور بھینچنے کی حکمتیں بھی کتب سیرت میں مذکور ہیں مثلاً امام سہیلیؒ لکھتے ہیں کہ حضرت جبرئیلؑ کے آپ ﷺ کو اس طرح تین مرتبہ بھینچنے سے بعض تابعین، جیسے قاضی شریح وغیرہ نے یہ نتیجہ اخذ کیا ہے کہ بچے کو قرآن مجید یاد نہ کرنے کی وجہ سے تین مرتبہ سے

<sup>17</sup> دیکھئے: (i) ابو طی، محمد سعید رمضان، الدکتور، (پ ۱۹۴۲ء)، فقہ السیرة، (مصر: دارالمعارف، س-ن)، ۷۹-۸۲

(ii) الجزائری، ابو بکر جابر، هذا الحبيب محمد رسول الله يا محب، (المدینة المنورة: مكتبة العلوم والحكم، ۱۴۱۵ھ / ۱۹۹۴ء)، ۱۸۳

(iii) الزید، زید بن عبد الکریم، د، فقہ السیرة، (الریاض: دارالتدوین، ۱۴۲۴ھ)، ۱۱۷-۱۲۰

18 سہیلی، الروض الاثف، ۱: ۴۴۲-۴۴۳

19 ایضاً، ۱: ۴۴۲؛ لکھی، السیرة الطلیبی، ۱: ۳۵۳-۳۵۴

20 محمد بن عبد الوہاب، مختصر سیرة الرسول، ۷۸-۸۰

کی ومدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

زیادہ نہ مارا جائے جس طرح کہ حضرت جبرئیل نے نبی کریم ﷺ کو صرف تین مرتبہ بھیجا تھا۔ ابن اسحاق کی روایت کے مطابق اس امر میں اس طرف اشارہ تھا کہ حضور ﷺ کو تین مرتبہ مشکلات سے دوچار ہونا پڑے گا۔ یہاں تک کہ سہولت و آسانی پیدا ہو جائے گی۔ وہ مشکلات یہ تھیں (i) شعب ابی طالب میں محصوری (ii) قتل کی دھمکیاں (iii) محبوب ترین وطن سے جلا وطنی۔<sup>21</sup> نزول وحی کے بعد جب حضرت خدیجہؓ آپ ﷺ کو ورقہ بن نوفل کے پاس لے کر گئیں تو انہوں نے دیگر باتوں کے علاوہ حضرت خدیجہؓ اور آپ ﷺ سے فرمایا کہ حضور ﷺ کو وطن سے نکال دیا جائے گا تو حضور ﷺ نے (دیگر باتوں پر خاموشی کے برعکس اس بات پر) فرمایا ”او مخرجی ہم“ ورقہ بن نوفل اور حضور ﷺ کے اس مکالمہ سے سیرت نگار حضرات نے وطن سے محبت کے جواز کی دلیل پکڑی ہے۔<sup>22</sup> آغاز وحی کے تذکرہ میں فرضیت وضو اور فرضیت صلوٰۃ کی بحث کرتے ہوئے بھی کچھ احکام کا تذکرہ ملتا ہے مثلاً امام حلبی نے ایک روایت بیان کی ہے کہ جب جبرئیل علیہ السلام پہلی وحی لے کر آئے تو انہوں نے حضور ﷺ کو وضو اور نماز سکھائی تو جب وہ وضو کر کے سکھا چکے تو انہوں نے اپنے ہاتھ میں ایک چلو پانی لے کر اپنی شرم گاہ پر چھڑکا امام حلبی نے شارحین حدیث کے حوالے سے لکھا ہے کہ اس سے یہ مسئلہ نکالا گیا ہے کہ جو شخص استنجاء کرے تو اس کے لیے مستحب ہے کہ استنجاء کرنے کے بعد وہ ایک چلو پانی اپنے ہاتھ میں لے کر اپنے کپڑے پر اس جگہ چھینٹا دے لے جہاں شرم گاہ ہوتی ہے تاکہ اگر اس کو بعد میں پاجامے کے اس حصہ پر تری نظر آئے تو اس کو یہ وہم نہ ہو کہ پیشاب کا کوئی قطرہ نکلا ہے اور کپڑے ناپاک ہو گئے ہیں۔<sup>23</sup>

21 دیکھئے: (i) الروض الانف، ۱: ۴۴۴

(ii) الشامی، محمد بن یوسف الصالحی، ۹۴۲ھ، سبل الہدی والرشاد فی سیرۃ خیر العباد، تحقیق، الشیخ عادل احمد عبدالموجود، بیروت: دارالکتب العلمیۃ، ۲۰۰۷ء/ ۱۴۲۸ھ، ۲: ۲۴۰

(iii) الحلبي، السیرۃ الحلبيۃ، ۱: ۳۳۶

(iv) دحلان، احمد بن زینی، (م ۱۳۰۴ھ)، السیرۃ النبویۃ، (بیروت: دارالفکر، ۱۴۲۱ھ/ ۲۰۰۱ء)، ۱: ۱۶۵

22 الروض الانف، ۱: ۴۵۲-۴۵۳؛ سبل الہدی والرشاد، ۲: ۴۴۲

23 السیرۃ الحلبيۃ، ۱: ۳۷۷

## ii۔ تبلیغ اسلام میں حضور ﷺ اور اصحابؓ کو دی جانے والی اذیتوں سے استنباط احکام:

نبی کریم ﷺ اور آپ کے اصحاب رضوان اللہ علیہم اجمعین کو کفار کی طرف سے دعوت اسلام کے سلسلے میں شدید مزاحمت اور ظلم و ستم کا سامنا کرنا پڑا۔ مشرکین مکہ نے نہ صرف آپ ﷺ کو ہر طریقہ سے ستانے کی کوشش کی بلکہ حضور ﷺ پر ایمان لانے والے لوگوں پر بھی ظلم و ستم کی حد کر دی۔ سیرت نگار حضرات نے آپ ﷺ اور آپ کے اصحابؓ کے ساتھ ایسے سلوک کا نہ صرف تذکرہ کیا ہے بلکہ ان سے کچھ احکام کا استنباط بھی کیا ہے مثلاً امام قسطلانی نے عقبہ بن ابی معیط کے فعل شنیع کا ذکر کیا ہے، جس میں اس نے نبی کریم ﷺ پر صحن کعبہ میں نماز پڑھنے کے دوران گوبر سے بھری اونٹ کی اوچھڑی ڈال دی۔ امام قسطلانی نے اس واقعہ کی تمام تر تفصیلات کے تذکرہ کے بعد اس امر سے بحث کی ہے کہ ایسی نجاست، جو ابتداً نماز کے انعقاد سے روکتی ہے اگر وہ دوران نماز پیش آجائے تو نماز کی حیثیت کیا ہوگی (یعنی نماز فاسد و باطل ہو جائے گی یا دوران نماز اس نجاست کو دور کرنے سے نماز صحیح ہوگی) امام قسطلانی نے یہاں مختلف فقہاء کے اقوال نقل کیے ہیں نیز اس امر سے بھی بحث کی ہے کہ جس جانور کا گوشت کھایا جاتا ہے کیا اس کی نجاست پاک ہے یا نہیں۔<sup>24</sup> امام سہیلی نے یہودیوں کے نبی کریم ﷺ کو محمد کہنے کی بجائے مذمم کہہ کر اذیت دینے کے تذکرہ میں علامہ نسوی کے حوالے سے لکھا ہے کہ اگر کسی نے ایسے کلام سے طلاق دی جو طلاق سے مشابہت نہیں رکھتا تو یہ طلاق واقع نہ ہوگی۔<sup>25</sup> مشرکین اور یہودیوں کی اذیتوں میں سے ایک اذیت یہ تھی کہ انہوں نے نبی کریم ﷺ کو محض زنج کرنے اور اذیت و تکلیف دینے کے لیے روح کی حقیقت و ماہیت کے متعلق سوال پوچھا جس پر آپ ﷺ نے فرمایا کہ کل جو اب دوں گا اور اس موقع پر ”ان شاء اللہ“ کہنا بھول گئے بعض سیرت نگاروں نے یہاں کسی کام سے قبل ان شاء اللہ کہنا بھول جانے کے حوالے سے احکام و مسائل کا احاطہ کیا ہے۔<sup>26</sup> کفار مکہ کے معبودان باطل کو برا بھلا نہ کہنے کے حوالے سے مسلمانوں کو ہدایت دی گئی کہ ”ولا تسبوا الذین یدعون من دون اللہ فیسبوا اللہ عدو ابغیر علمہ“ (الانعام: ۱۰۸) امام سہیلی

<sup>24</sup> المواہب اللدنیہ، ۱: ۲۲۸؛ شرح العلاء الزرقانی، ۱: ۴۴۴-۴۴۵

<sup>25</sup> الروض الانف، ۲: ۱۵۶

<sup>26</sup> السیرۃ الحلبيہ، ۱: ۴۴۲

کی ومدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

نے اس آیت کی روشنی میں تجارت اور دیگر بہت سے احکام و معاملات میں سد ذرائع کے اثبات کے حوالے سے حضرات مالکیہ و شافعیہ کے اختلاف اور دونوں اطراف کے دلائل کی روشنی میں بہت عمدہ بحث کی ہے۔<sup>27</sup>

تبلیغ اسلام میں رکاوٹوں اور تکالیف و مصائب کے پہاڑ کھڑا کرنے کے باوجود مشرکین و کفار لوگوں کو قبول اسلام سے نہ روک سکے کتب سیرت میں مکی ومدنی دونوں عہدوں میں اسلام قبول کرنے والے حضرات میں سے بعض کے واقعات کا تذکرہ کیا گیا ہے یہاں بعض سیرت نگاروں نے قبول اسلام کے واقعات کے ضمن میں کچھ احکام بیان کیے جبکہ کچھ فقہی نکات اخذ کیے ہیں جیسا کہ حضرت عمر فاروقؓ کے قبول اسلام کے تذکرہ میں الروض الانف میں قرآن مجید کو طہارت کے بغیر چھونے کے جواز یا عدم جواز کے مسئلہ سے بحث کی گئی ہے۔<sup>28</sup> اسی طرح حضرت سعدؓ اور حضرت اسیدؓ کے قبول اسلام کے تذکرہ میں غسل و طہارت کے حوالے سے بہت عمدہ اور علمی بحث چھیڑی گئی ہے۔<sup>29</sup>

### iii- ہجرت حبشہ سے احکام و مسائل کا استنباط:

مشرکین و کفار کی اذیتوں اور حد سے بڑھے ہوئے ظلم و ستم سے تنگ آکر نبی کریم ﷺ نے مسلمانوں کو حبشہ کی طرف ہجرت کرنے کی اجازت دی۔ سیرت نگار حضرات نے ہجرت حبشہ کی وجوہات و اسباب اور اس میں شریک اصحاب کے ناموں کی وضاحت کے ساتھ ساتھ اس ہجرت سے کچھ مسائل بھی اخذ کیے ہیں مثلاً امام سیہیلی نے لکھا ہے کہ ہجرت حبشہ میں اس بات کا جواز ہے کہ دین کو بچانے کے لیے وطن سے خروج جائز ہے اگرچہ یہ نکلنا اسلام (دارالاسلام) کی طرف نہ ہو اور (چاہے چھوڑے جانے والا) وطن مکہ ہی کیوں نہ ہو۔<sup>30</sup> امام یحییٰ بن ابی بکر العامری صاحب بھجة المحافل و بغیة الامثال نے ہجرت حبشہ کے تذکرہ کے آخر میں امام قرطبیؒ (۶۷۱ھ) کے حوالے سے ہجرت کا معنی و مفہوم، قرآن میں ہجرت کی تاکید، مجبور ہو کر ہجرت کرنے کی اقسام اور اپنی مرضی سے ہجرت کرنے کی اقسام کا ذکر کیا ہے۔<sup>31</sup>

<sup>27</sup> ایضاً، ۲: ۱۵۷-۱۵۸

<sup>28</sup> الروض الانف، ۲: ۹۶-۹۸

<sup>29</sup> ایضاً، ۲: ۲۸۵

<sup>30</sup> ایضاً، ۲: ۱۲۳؛ محمد بن عبد الوہاب، مختصر سیرہ الرسول، ۹۹؛ ابو طی فقہ السیرة، ۶۷۱

<sup>31</sup> دیکھئے:

ابن اسحاق کی روایت کے مطابق جب اہل حبشہ نے نجاشی کے خلاف بغاوت کر دی تو نجاشی نے ایک کاغذ منگوا یا اور اس پر لکھا کہ ”میں گواہی دیتا ہوں کہ اللہ کے سوا کوئی معبود نہیں، محمد ﷺ اللہ کے بندے اور رسول ہیں اور میں یہ بھی گواہی دیتا ہوں کہ حضرت عیسیٰؑ (اللہ) اس کے رسول اور اس کی روح ہیں اور وہ اللہ تعالیٰ کا وہ کلمہ ہیں جو اس نے حضرت مریم کی طرف القاء کیا تھا“ پھر نجاشی نے وہ کاغذ اپنی قباہ کی نیچے سے اپنے دائیں کندھے پر باندھ لیا۔ جب نجاشی نے اہل حبشہ سے اپنے خلاف بغاوت کی وجہ پوچھتے ہوئے ان سے سوال کیا کہ تم حضرت عیسیٰؑ کے متعلق کیا کہتے ہو تو انہوں (رعایا) نے کہا کہ وہ (حضرت عیسیٰ علیہ السلام) اللہ کے بیٹے ہیں نجاشی نے اپنی قباہ کے اوپر سے اپنا ہاتھ اپنے سینے پر رکھا اور کہا کہ وہ بھی اسی بات کی گواہی دیتا ہے کہ حضرت عیسیٰؑ اس سے زیادہ کچھ نہیں۔<sup>32</sup> امام سیہلی ابن اسحاق کی اس روایت کے تذکرہ کے بعد لکھتے ہیں کہ اس روایت میں یہ فقہی مسئلہ ہے کہ مومن کے لیے مناسب نہیں کہ وہ صریح جھوٹ بولے اور نہ ہی اس کی زبان پر کلمہ کفر آئے اگر اسے مجبور کیا جائے تو وہ کسی حیلہ کے ذریعہ سے، اگر اس سے بچ سکتا ہو تو ایسا کر سکتا ہے اور تعریض میں جھوٹ سے بچنے کی گنجائش ہوتی ہے۔<sup>33</sup> (جیسا کہ نجاشی نے تعریض سے کام لیتے ہوئے کیا اور صریحاً جھوٹ سے اپنا دامن بچا لیا)۔ ہجرت حبشہ کے بیان میں بعض سیرت نگار حضرات نے آپ ﷺ کے نجاشی کے لیے غائبانہ نماز جنازہ پڑھنے کی وجہ اور غائبانہ نماز جنازہ کی مشروعیت کے حوالے سے بھی بحث کی ہے۔

ابن قیمؒ اور ابن اکثیرؒ نے اس حوالے سے اپنے شیخ ابن تیمیہ کا موقف پیش کیا ہے کہ جس میت کی نماز جنازہ اس کے شہر میں ادا کر دی جائے تو دوسرے شہر میں اس پر نماز جنازہ مشروع نہیں چونکہ نجاشی ایمان لاپکا تھا اور اس کی وہاں (حبشہ میں) نماز جنازہ بھی ادا نہیں کی گئی اس لیے آپ ﷺ نے اس پر نماز جنازہ پڑھی۔<sup>34</sup>

(i) العامری، یحییٰ بن ابی بکر بن محمد بن یحییٰ (۸۹۳ھ)، بحجة المحافل وبعیة الاماثل فی تلخیص السیر والمعجزات والشمائل، تحقیق، ابو حمزہ انور بن ابی بکر الشیخی الداغستانی، (جدہ: دار المنہاج، ۱۴۳۰ھ / ۲۰۰۹ء)، ۹۵-۹۷

(ii) القرطبی، محمد بن احمد النصارى، ابی عبداللہ (۶۷۱ھ)، الجامع لاحکام القرآن، (بیروت: دار احیاء التراث العربی، ۱۹۶۵ء)، ۵:

۳۲۹-۳۵۱

<sup>32</sup> السیرة النبویة لابن ہشام، ۱: ۳۴۱؛ الروض الانف، ۲: ۱۳۰؛ السیرة النبویة لابن کثیر، ۲: ۴۷۶؛ سبل الہدی والرشاد، ۲: ۳۹۲

<sup>33</sup> الروض الانف، ۲: ۱۳۰

<sup>34</sup> السیرة النبویة لابن کثیر، ۲: ۴۷۸؛ زاد المعاد، ۱: ۵۰۱

#### iv- حضرت ابوطالب اور حضرت خدیجہؓ کی وفات اور تجہیز و تکفین کے ضمن میں مسائل:

حضرت خدیجہؓ اور حضرت ابوطالب دو ایسی شخصیات ہیں جنہوں نے نبی کریم ﷺ کا بھرپور ساتھ دیا اور دعوت اسلام کو تقویت بخشی دونوں کی زندگی اور دونوں کی وفات نے آپ ﷺ کی زندگی اور دعوت پر نمایاں اثرات مرتب کیے اس لیے سیرت نگار حضرات نے ان دونوں کا خصوصی تذکرہ کیا ہے اور ان کی وفات کے تذکرہ میں بھی بعض فقہی مسائل اور چند حکمتوں کا تذکرہ کیا ہے مثلاً امام حلی نے حضرت خدیجہؓ کی وفات کے تذکرہ میں زمانہ جاہلیت میں نماز جنازہ کا طریقہ کار اور نماز جنازہ کی فرضیت سے بحث کی ہے۔<sup>35</sup> اسی طرح حضرت علیؓ کے حضرت ابوطالب کو غسل دینے اور پھر آپ ﷺ کا حضرت علیؓ کو خود غسل کرنے کی ہدایت کرنے سے شافعی علماء کا اخذ کردہ مسئلہ بیان کیا ہے کہ جو شخص کسی کافر یا مسلمان مردے کو غسل دے تو اس کے لیے یہ مستحب ہے کہ وہ بعد میں خود بھی غسل کرے۔<sup>36</sup> امام سیہیلی نے حضرت ابوطالب کے لیے جو اذیاعدم جو از مغفرت کے حوالے سے بحث کی ہے۔<sup>37</sup>

بعض سیرت نگاروں نے حضرت ابوطالب کے اپنے دین پر باقی رہنے کی حالت پر وفات پانے کی حکمت بھی بیان کی ہے۔ ابن قیم لکھتے ہیں کہ ”ابوطالب کے اپنی قوم کے دین پر باقی رہنے میں احکم الحاکمین کی حکمت ہے اور اس میں جو مصلحتیں پنہاں ہیں وہ غور و فکر کرنے والے پر کھل سکتی ہیں۔“<sup>38</sup> امام حلی لکھتے ہیں کہ ”اگر ابوطالب اور آپ ﷺ کے دیگر رشتے دار اور چچا کے بیٹے اسلام قبول کرنے میں جلدی کرتے تو یہ کہا جاتا کہ انہوں نے فخر و غرور اور عصبیت کے تحت ایسا کیا لیکن غیر لوگوں نے (اسلام قبول کرنے میں) جلدی کی یہاں تک کہ وہ آپ ﷺ کی محبت میں اپنے پیاروں سے لڑے۔“<sup>39</sup>

#### v- سفر طائف سے استنباط احکام:

اہل مکہ سے مایوس ہونے اور ان کی ضد و ہٹ دھرمی کے بعد تبلیغ و دعوت کے لیے آپ ﷺ کا سفر طائف بہت اہمیت کا حامل ہے سفر طائف کے واقعات سے بھی کچھ احکام اور حکمتیں اخذ کی گئی ہیں۔ سفر طائف کا ایک

<sup>35</sup> السیرۃ الجلیلیہ، ۱: ۳۸۷-۳۸۸

<sup>36</sup> ایضاً، ۱: ۴۹۳

<sup>37</sup> الروض الاثرف، ۲: ۲۵۰-۲۵۱

<sup>38</sup> زاد المعاد، ۳: ۲۰؛ السیرۃ الجلیلیہ، ۱: ۴۹۳-۴۹۴؛ مختصر سیرۃ الرسول، ۸۷

<sup>39</sup> السیرۃ الجلیلیہ، ۱: ۴۹۳-۴۹۴

انہم واقعہ عتبہ اور شیبہ کے نصرانی غلام عداس کا آپ ﷺ کو انگور کا خوشہ پیش کرنا، آپ ﷺ کا قبول فرمانا اور پھر حضور ﷺ کے ساتھ مکالمہ کے بعد آپ ﷺ کے نبی ہونے کو پہچان کر عداس کا بنی کریم ﷺ کے ہاتھ چومنا اور تعظیم بجالانا ہے۔ امام سہیلی لکھتے ہیں کہ اس واقعہ میں اس بات کا جواز ہے کہ مشرک کا ہدیہ قبول کیا جاسکتا ہے کیونکہ آپ ﷺ نے (عداس کی طرف سے) پیش کیے ہوئے کھانے (انگور کے خوشہ) سے اجتناب نہیں فرمایا<sup>40</sup>

امام حلبی نے اسی واقعہ کے متعلق لکھا ہے کہ آپ ﷺ نے جب کھانے کی طرف ہاتھ بڑھایا تو فرمایا بسم اللہ۔ اور حضور ﷺ کی عادت تھی کہ کھانے کی طرف ہاتھ بڑھاتے وقت بسم اللہ کہتے۔ آپ ﷺ کا کھانے والوں کے لیے یہی حکم ہے کہ کھانے سے پہلے بسم اللہ کہیں اور جو کھانا شروع کرتے وقت بسم اللہ کہنا بھول جائے تو اسے جب یاد آئے تو وہ یوں کہے بسم اللہ اولہ و آخرہ<sup>41</sup>

سفر طائف سے واپسی پر آپ ﷺ مطعم بن عدی کی پناہ میں مکہ میں داخل ہوئے صاحب سبل الہدی والرشاد نے ابن الجوزی کے حوالے سے لکھا ہے کہ کوئی ملحد اور قلیل الایمان شخص یہ کہہ سکتا ہے کہ حضور ﷺ کو ایک کافر کی پناہ میں مکہ میں داخل ہونے کی کیا حاجت تھی۔ (علاوہ ازیں) موسم حج میں آپ ﷺ نے فرمایا ”مجھے کون پناہ دے گا یہاں تک کہ میں اپنے رب کا پیغام پہنچا دوں“ امام شامی کے نزدیک یہ تو طے ہے کہ قادر مطلق کوئی شے حکمت کے بغیر نہیں کرتا اور اگر کسی کام کی حکمت ہم سے مخفی بھی ہے تو ہم پر اس کو تسلیم کرنا واجب ہے رسول اللہ ﷺ نے جو کچھ کیا وہ قادر مطلق کی مشیت و رضا سے کیا۔<sup>42</sup> علاوہ ازیں دعوت و تبلیغ کے لیے طائف کو منتخب کرنا، سرداران طائف سے تبلیغ کا آغاز کرنا، اہل طائف کے ظلم و ستم برداشت کرنا اور عداس کی تعظیم و محبت کے مظاہرہ میں سے بہت سی حکمتیں اور مفید اسباق اخذ کیے گئے ہیں۔

#### vi- سفر معراج سے استنباط احکام و معارف و لطائف:

معراج کا سفر آپ ﷺ کے اسفار میں سے سب سے اہم اور خاص اہمیت کا حامل سفر ہے اسی لیے سیرت نگار حضرات نے اسے کافی تفصیل کے ساتھ بیان کیا ہے نیز اس سفر کے آغاز اور آپ ﷺ کی واپسی کے

<sup>40</sup> الروض الائف، ۲: ۲۵۹

<sup>41</sup> السیرۃ الجلیبۃ، ۱: ۵۵۱

<sup>42</sup> سبل الہدی والرشاد، ۲: ۴۴۱

کی مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

واقعات سے کچھ احکام، حکمتیں اور لطیف نکات اخذ کیے گئے ہیں۔ سفر معراج کے حوالے سے جن فقہی مسائل کا استنباط کیا گیا ہے ان میں جماعت کی صورت میں سونے کا جواز<sup>43</sup> ملکیت غیر میں بلا اجازت تصرف کا جواز<sup>44</sup>، مقتدی امام کو امام بنانے کا جواز<sup>45</sup>، مقامی امام کی موجودگی کے باوجود محترم مہمان اور ذی مرتبہ شخصیت کی امامت کا جواز<sup>46</sup> حمام میں نہانے کا جواز<sup>47</sup> سفر معراج میں براق باندھنے کے فعل جبرئیل کے حوالے سے تقدیر پر ایمان کے باوجود اسباب اختیار کرنے کا جواز<sup>48</sup> حضرت موسیٰ کا آپ ﷺ کو پچاس نمازوں میں تخفیف کروانے کے لیے بارگاہ الہی میں بار بار بھیجنا یہاں تک کہ نمازوں کی تعداد پانچ تک رہ جانے کے واقعہ سے امام شامی کے ابن دحیة کے حوالے سے اخذ کردہ احکام<sup>49</sup> وغیرہ اہم ہیں سفر معراج کی روایات میں سود خوروں، غیر مردوں کو اپنے اوپر داخل کرنے والی عورتوں اور لواطت کرنے والے مردوں کے تذکرہ میں امام سیہلی نے شرح کرتے ہوئے کچھ احکام اخذ کیے ہیں جو کہ بہت اہم ہیں<sup>50</sup> نیز کچھ اصولی بحثیں بھی کی گئی ہیں مثلاً تخفیف نماز (پچاس سے پانچ کی تعداد تک کمی) کے حوالے سے حکم پر عمل سے پہلے حکم کے منسوخ ہونے کی اصولی بحث بہت اہم ہے<sup>51</sup> صاحب سبل الہدی والرشاد

<sup>43</sup> الشامی، سبل الہدی والرشاد، ۳: ۹۶؛ ابن ابی جمرۃ، ابو عبد اللہ (۶۹۹ھ)، بحیۃ النفوس و تحلیہا بمعرفۃ ما لھا و ما علیہا، (بیروت: دار الکتب العلمیہ، ۱۴۲۵ھ / ۲۰۰۳ء)، ۳: ۱۷۹

<sup>44</sup> الروض الانف، ۲: ۲۲۱

<sup>45</sup> الجلی، السیرۃ الحلبیہ، ۱: ۴۴۲؛ السیوطی، جلال الدین، (۹۱۱ھ)، الدر المنثور فی التفسیر بالمأثور، (بیروت: دار المعرفۃ، س-ن)، ۴: ۲۱۸-۲۱۷؛ عماد الدین، اسماعیل بن کثیر، تفسیر ابن کثیر، (لاہور: مجد اکیڈمی، ۱۴۰۳ھ / ۱۹۸۲ء)، ۳: ۷۸-۷۹؛ الخصائص الکبری، ۲: ۲۳۱

<sup>46</sup> السیرۃ النبویۃ لابن کثیر، ۲: ۵۳۶

<sup>47</sup> سفر معراج کی بعض روایات میں تذکرہ ہے کہ آپ ﷺ نے جب حضرت عیسیٰ کا تذکرہ کیا تو ان کا حلیہ بیان کرتے ہوئے فرمایا کہ ایسا لگتا تھا کہ جیسے وہ ابھی ابھی حمام سے نکلے تھے۔ دیکھیے: السیرۃ الحلبیہ، ۱: ۵۲۹-۵۳۱

<sup>48</sup> الروض الانف، ۲: ۲۱۸

<sup>49</sup> ایضاً، ۳: ۱۴۸، تلاش کے باوجود ابن دحیہ کی طرف منسوب یہ نکات نہیں مل سکے۔ البتہ ابن بطال نے اس ضمن میں ”جواز الاستشفاع والمراجعة فی الشفاء مرۃ بعد اخرى“ کا جملہ نقل کیا ہے دیکھیے: شرح ابن بطال، ۲: ۱۱

<sup>50</sup> الروض الانف، ۲: ۲۳۴-۲۳۷

<sup>51</sup> سبل الہدی والرشاد، ۳: ۱۴۵

امام شامی نے قصہ معراج کو نہ صرف تفصیل سے بیان کیا ہے بلکہ آخر میں تنبیہات کے عنوان کے تحت ایک سو گیارہ (۱۱۱) فوائد کا ذکر کیا ہے جن میں بہت سے فقہی احکام، حکمتیں اور لطیف نکات شامل ہیں۔<sup>52</sup>

### ج۔ مدنی دور کے واقعات سیرت سے استنباط احکام:

پہلے دو ادوار (مکی عہد قبل از بعثت اور مکی عہد بعد از بعثت) کی نسبت مدنی دور میں واقعات سیرت سے استنباط احکام کی تعداد بہت زیادہ ہے مدنی دور اپنے اندر ہجرت، نئے اسلامی مرکز کی تعمیر و تشکیل، معاهدات، غزوات، سرایا، خطبات، مکتوبات اور فرضیت احکام سمیت بہت سے معاملات کی تفصیلات لیے ہوئے ہے۔ یہی وجہ ہے کہ اس دور کی سیرت مبارکہ سے کثیر تعداد میں احکام اخذ کیے گئے ہیں۔ مدنی دور کے جن واقعات سیرت سے اخذ و استنباط کیا گیا ہے ان میں ہجرت مدینہ، سفر ہجرت کے واقعات، میثاق مدینہ، تحویل قبلہ، تذکرہ فرضیت احکام، غزوات و سرایا، مختلف افراد کے قبول اسلام کے واقعات، گستاخان رسول ﷺ کے انجام کے واقعات، حدود و تعزیرات کے نفاذ کے واقعات، مکتوبات نبوی ﷺ، آمد و فود، عمرۃ القضاء، حجة الوداع اور آپ ﷺ کی تجہیز و تکفین کے مراحل اہم ہیں۔ ذیل میں چند مدنی مراحل سیرت سے اخذ و استنباط کی مثالیں مختصر آپیش کی جاتی ہیں۔

### i۔ ہجرت مدینہ سے استنباط احکام:

ہجرت مدینہ مدنی عہد کی ابتداء اور بعد میں پیش آنے والے تمام معاملات و واقعات کا پیش خیمہ ہے ہجرت نبوی ﷺ کے واقعات کے بیان میں بھی بہت سے احکام کا تذکرہ کیا گیا ہے۔ مثلاً حضور ﷺ اور حضرت ابو بکر صدیقؓ نے ایک غیر مسلم شخص عبداللہ بن اریقظ کو غار ثور سے مدینہ کی طرف راستے کی رہنمائی کے لیے اجرت پر مقرر کیا تھا بعض سیرت نگاروں نے اس فعل نبوی ﷺ و صدیقیؓ سے کسی غیر مسلم قابل اعتماد شخص سے مدد لینے کے جواز پر استدلال کیا ہے<sup>53</sup> اسی طرح آپ ﷺ کے مدینہ پہنچنے پر دف بجانے کے تذکرہ میں امام حلبی نے دف بجانے کے جواز و عدم جواز پر بحث کی ہے۔ نیز حضرت ام سلمہؓ کے مدینہ کی طرف ہجرت کرنے کے واقعہ میں کسی عورت کا بغیر

<sup>52</sup> سبل الہدی والرشاد، ۳: ۹۶-۱۵۸

<sup>53</sup> دیکھئے:

(i) الصلابی، علی محمد محمد (پ ۱۹۶۳ء)، السیرۃ النبویۃ، (دمشق، بیروت: دار ابن کثیر، ۱۴۲۸ھ / ۲۰۰۶ء)، ۱: ۳۸۱

(ii) پچلوری، شاہ محمد جعفر (۱۹۸۲م)، پیغمبر انسانیت، (لاہور: ادارہ ثقافت اسلامیہ کلب روڈ، ۲۰۰۶ء)، ۱۸۶

کی مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

شوہر، بغیر کسی محرم یا پھر بغیر کسی قابل اعتبار عورت کے ہجرت کا سفر اختیار کرنے کے جواز کے حوالے سے شافعی فقہاء کی رائے بیان کی ہے۔<sup>54</sup> صاحب بھجۃ المحافل و بغیۃ الاماثل نے تو باقاعدہ ہجرت کے ارکان و شروط بیان کی ہیں۔<sup>55</sup>

## ii۔ غزوات و سرایا سے استنباط احکام:

غزوات و سرایا سے اخذ کیے گئے احکام کی تعداد سب سے زیادہ ہے غزوات کے تذکرہ میں جن احکام سے بحث کی گئی ہے ان کا تعلق قبل از جنگ، دوران جنگ اور بعد از جنگ کے معاملات و مسائل سے ہے۔ فرضیت جہاد، جہاد کے فرض عین یا فرض کفایہ ہونے کی بحث، دشمن سے صلح کرنے کے احکام و شرائط، صلح کی اقسام، سفارت کے احکام و آداب، عورتوں اور بچوں کی جہاد میں شرکت کے احکام، اہل خانہ کو جہاد میں لے جانے کا جواز، جہاد و معاملات جہاد کے متعلق امام کے اختیارات سے متعلقہ احکام، رعایا کی زمین سے لشکر اسلامی کا بغیر اجازت گزرنے کا جواز، مغضوب قوموں کے علاقوں سے گزرنے کے احکام، اشہر حرم میں جنگ کے احکام، حالت امن میں دھوکہ سے دشمن پر حملہ کرنے اور مال چھیننے کی ممانعت و دیگر احکام، دشمن پر حملہ کرنے کے آداب و احکام، جدید آلات و حرب اور جنگی تدابیر کے استعمال کا جواز و احکام، دوران جنگ اسلامی احکام کی بجا آوری کے احکام (مثلاً نماز کے حوالے سے صلوة الخوف، نماز قصر، زخمی شخص کی نماز، عذر کی بناء پر تاخیر صلوة اور سواری پر نماز پڑھنے کے احکام و مسائل وغیرہ)، مال غنیمت کے احکام، غنیمت و انفال کی اقسام، قیدیوں کے احکام، قیدیوں کے حوالے سے امام کے اختیارات، فدیہ کے مسائل، فدیہ کی اقسام، جزیہ کے مسائل، اراضی مفتوحہ کے احکام، صلح کے ذریعہ سے حاصل کی گئی اراضی کے احکام، دشمن سے بزور بازو چھینی گئی زمینوں پر دشمن کو برقرار رکھنے کے احکام (مزارعت و مساقات وغیرہ کی صورت میں)، شہداء پر نماز جنازہ کی شرعی حیثیت اور تجہیز و تکفین کے مسائل، دشمن کے مقتولین کے دفن کے احکام، غلاموں اور لونڈیوں کے احکامات، پناہ دینے کے مسائل و احکام، مقامات شرک و معصیت کے انہدام اور ان سے وصول ہونے والے نذرانوں کے خرچ کرنے کے احکام، جان بوجھ کر جہاد سے پیچھے رہ جانے والوں کے ساتھ زجر و توبیخ کے احکام، سفر سے واپسی کے احکام وغیرہ جیسے اہم مسائل زیر بحث لائے گئے ہیں۔

<sup>54</sup> السیرۃ الحلبیہ، ۲: ۲۹

<sup>55</sup> بھجۃ المحافل، ۹۵-۹۷

غزوات و سرایا سے اخذ کردہ احکام کا اگر بغور جائزہ لیا جائے اور ان کو ترتیب سے اکٹھا کیا جائے تو اس سے اسلامی قانون سیر کی مکمل تصویر سامنے آتی ہے لیکن یہ تصویر، قانون سیر کی کتابوں کے برعکس، کسی ایک سیرت کی کتاب میں پوری طرح نمایاں نہیں بلکہ تمام کتب سیرت میں بکھری ہوئی موجود ہے کیونکہ سیرت نگار حضرات نے اپنی دلچسپی اور اپنے مزاج کے تحت واقعات سیرت کے ضمن میں احکام کا تذکرہ کیا ہے البتہ ابن قیم کی زاد المعاد میں غزوات و سرایا سے اخذ شدہ احکام کی تعداد سب سے زیادہ ہے<sup>56</sup> اور ابن قیم کے بعد آنے والے سیرت نگاروں نے ابن قیم سے بھرپور استفادہ کیا ہے کہیں نشاندہی کرتے ہوئے اور کہیں بغیر حوالہ دیئے ہوئے صاحب زاد المعاد کے اخذ کردہ احکام نقل کیے ہیں۔<sup>57</sup>

### iii- معاهدات سے استنباط:

معاهدات میں سے میثاق مدینہ اور صلح حدیبیہ بہت اہم ہیں۔ صلح حدیبیہ کا معاہدہ خاص طور پر سیرت نگار حضرات کی توجہ کا مرکز بنا اور انہوں نے اس معاہدہ سے بہت سے احکام اور بیسیوں حکمتیں اخذ کیں۔ صرف ابن قیم نے صلح حدیبیہ کی روایات کے بیان کے بعد اس حوالے سے چونیتس (۳۴) فقہی احکام کا تذکرہ کیا ہے<sup>58</sup> علاوہ ازیں بہت سی حکمتیں بھی بیان کی ہیں<sup>59</sup> اسی طرح صاحب سبل الہدی والرشاد نے معاہدہ حدیبیہ کے تحت تنبیہات کے عنوان کے تحت انتالیس (۳۹) احکام و مسائل کا ذکر کیا ہے<sup>60</sup> امام سہیلی نے بھی مختصر انداز میں کچھ مسائل اخذ کیے ہیں<sup>61</sup> اس کے علاوہ عیون الاثر، بحجة المحافل، السیرة الحلبیة اور السیرة النبویة لزینی دحلان میں بھی صلح حدیبیہ سے استنباط احکام کا اسلوب اپنایا گیا ہے اور حکمتیں اخذ کی گئی ہیں۔<sup>62</sup> صلح حدیبیہ میں صلح کے جواز، صلح کی شرائط و

<sup>56</sup> زاد المعاد میں غزوہ احد، ۳: ۱۸۹، سے غزوہ تبوک، ۳: ۳۸۸ تک غزوات سے اخذ شدہ احکام کی تفصیلات دیکھی جاسکتی ہیں۔

<sup>57</sup> المواہب اللدنیہ، شرح الزرقانی علی المواہب، سبل الہدی، امتاع الاسماع، السیرة الحلبیة، السیرة النبویة لزینی دحلان، مختصر سیرة الرسول وغیرہ میں ایسی مثالیں موجود ہیں۔

<sup>58</sup> زاد المعاد، ۳: ۲۶۷-۲۷۵

<sup>59</sup> ایضاً، ۳: ۲۷۵-۲۸۱

<sup>60</sup> سبل الہدی والرشاد، ۵: ۶۹-۸۰

<sup>61</sup> الروض الانف، ۴: ۵۳-۷۵

<sup>62</sup> عیون الاثر، ۲: ۱۶۷-۱۶۹؛ بحجة المحافل، ۲: ۲۳۱؛ السیرة الحلبیة، ۳: ۳۰؛ السیرة النبویة / لزینی دحلان، ۲: ۱۹۶، ۱۸۰

کئی مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

آداب، صلح کی مدت، مہاجر عورتوں کی واپسی کے احکام، عمرہ سے روک دیئے جانے والے لوگوں کے احکام سمیت دیگر بہت سے احکام و مسائل پر بات کی گئی ہے۔ نیز صلح حدیبیہ کے اثرات و نتائج کو بھی زیر بحث لایا گیا ہے جہاں تک میثاق مدینہ کا تعلق ہے تو میثاق مدینہ احکام و حکم کے استنباط کے حوالے سے ابتدائی و متاخرین سیرت نگاروں کی توجہ حاصل نہیں کر سکا البتہ عالم عرب کی جدید سیرت نگاری میں اسلامی ریاست کے قیام، ریاست کی بقاء اور دستوری قانون کے حوالے سے بہت سے نکات اخذ کیے گئے ہیں اور مدینہ میں دخول کے بعد مدینہ کی مختلف طاقتوں سے معاہدہ کی حکمت پر گفتگو کی گئی ہے علاوہ ازیں کچھ فقہی احکام بھی اخذ کیے گئے ہیں۔<sup>63</sup>

#### iv۔ مختلف افراد کے قبول اسلام کے واقعات سے اخذ احکام و دروس و عبرت:

کئی دور میں مختلف افراد کے قبول اسلام کے واقعات سے سیرت نگاروں نے مختلف فقہی احکام اخذ کیے ہیں اسی طرح مدنی دور میں بھی بعض افراد کے قبول اسلام کے واقعات کے بیان میں بھی اخذ و استنباط سے کام لیا گیا ہے۔ حضرت سلمان فارسیؓ کے قبول اسلام کے واقعہ میں امام سہیلی نے کچھ احکام کا تذکرہ کیا ہے<sup>64</sup>، ثمامہ بن اثال کے قبول اسلام کے واقعہ سے قبول اسلام کے وقت غسل کے مستحب ہونے کا مسئلہ اخذ کیا گیا ہے<sup>65</sup> اسی طرح عمرو بن العاصؓ، خالد بن ولیدؓ، عثمان بن طلحہؓ، ابوسفیانؓ، سہیل بن عمروؓ، عکرمہ بن ابی جہل، ابو قحافہؓ اور عدی بن حاتمؓ کے قبول اسلام سے بھی دروس و عبرت اور نصائح و غیرہ کا استنباط کیا گیا ہے۔<sup>66</sup>

#### v۔ آمد و نمود سے استنباط احکام و آداب:

فتح مکہ اور تبوک سے فراغت کے بعد جب بنو ثقیف نے بھی اسلام قبول کر لیا اور بیعت اختیار کر لی تو رسول اللہ ﷺ نے مشرکین عرب کو چار ماہ کی مہلت عطا فرمائی تاکہ وہ اسلامی حکومت کے نفاذ سے قبل خود ہی اپنے لیے کسی راہ کا انتخاب کر لیں اسی لیے مختلف علاقوں سے بہت سے وفود اپنے ایمان کا اعلان کرنے اور ولاء کا اظہار کرنے کے لیے مدینہ آئے یہی وجہ ہے کہ سنہ 9 ہجری کو عام الوفود کہا جاتا ہے<sup>67</sup> سیرت نگاروں نے نہ صرف ان وفود کے

<sup>63</sup> ابو طی، فقہ السیرة، ۲۰۹-۲۰۷؛ الصلابی، السیرة النبویة، ۱: ۵۶۹-۵۸۱؛ موفق سالم نوری، فقہ السیرة النبویة، ۲۰۱-۲۰۷

<sup>64</sup> المروض الانف، ۱: ۴۱۲

<sup>65</sup> السیرة النبویة لزیبی دحلان، ۲: ۱۲۸

<sup>66</sup> الصلابی، السیرة النبویة، ۲: ۴۵۷-۴۵۸، ۴۹۷-۴۹۹؛ ابو طی، فقہ السیرة، ۴۳۲-۴۳۳

<sup>67</sup> ابو شہبہ، السیرة النبویة، ۲: ۵۴۱

تفصیلی تذکرہ کا اہتمام کیا ہے۔<sup>68</sup> بلکہ اس تذکرہ کے ضمن میں مختلف فوائد و احکام کا استنباط بھی کیا گیا ہے جن کا تعلق عقائد، عبادات اور معاملات کے ساتھ ہے علاوہ ازیں ان وفود کے بیان میں نجی، اجتماعی، اقتصادی، تنظیمی، دفتری، سیاسی و عسکری اور دیگر شعبوں سے تعلق رکھنے والے حضرات کے لیے ایسے اصول و ضوابط موجود ہیں جو انہیں دیگر بہت سی باتوں سے بے نیاز کر دینے کی صلاحیت کے حامل ہیں۔ بلاشبہ ان وفود کے ساتھ آپ ﷺ کا حسن سلوک اور حسن انتظام نبی کریم ﷺ کی سیاست کے مظاہر میں سے ایک قابل ستائش و قابل تقلید مظہر ہے۔<sup>69</sup>

آمد و فود کے تذکرہ میں بھی سب سے زیادہ اخذ و استنباط زاد المعاد میں امام ابن قیمؒ نے ہی کیا ہے۔ ابن قیمؒ کے پیشرو امام سہیلیؒ کے ہاں الروض الانف میں فود کے بیان میں استنباط کا زیادہ اہتمام نہیں کیا گیا۔ جبکہ زاد المعاد میں تیس (۳۰) سے زائد فود کا تذکرہ کیا ہے اور وفد ثقیف، وفد عبدالقیس، وفد بنو حنیفہ، وفد کندہ، وفد دوس، وفد نجران، وفد بلی، وفد صداء اور وفد بنو متفق کے تذکرہ کے بعد فقہی احکام اخذ کیے گئے ہیں جن کا تعلق عقائد، عبادات، معاملات، معاشرت اور دیگر امور سے ہے۔<sup>70</sup>

بعد کے سیرت نگار حضرات چاہے وہ عربی کتب سیرت کے مصنفین ہیں یا اردو کے، اس ضمن میں زاد المعاد کی خوشہ چینی کرتے دکھائی دیتے ہیں تمام کتب سیرت میں فود سے مستنبط شدہ احکام کو اگر اکٹھا کیا جائے تو احکام و آداب کی ایک اچھی خاصی تعداد سامنے آتی ہے۔

#### vi- فرضیت احکام کے تذکرہ میں فقہی مباحث:

متقدمین و متاخرین کی کتب سیرت میں فرضیت احکام کے تذکرہ کا بھی اہتمام کیا گیا ہے اور بعض سیرت نگاروں نے اسی مقام پر فرض ہونے والے حکم سے متعلقہ کچھ ضروری احکام بھی ذکر کر دیئے ہیں مثلاً مشروعیت ہجرت، مشروعیت اذان، فرضیت صوم، فرضیت صدقۃ الفطر، فرضیت زکوٰۃ، فرضیت جہاد، صلوة العیدین کی فرضیت، تحویل قبلہ، حج کی فرضیت، تیمم کے احکام، صلوة الخوف کی مشروعیت، تحریم لحوم الاہلیہ، ایلاء کے احکام،

<sup>68</sup> زاد المعاد، ۳: ۵۲۱-۵۹۹؛ السیرۃ النبویۃ لابن کثیر، ۲: ۱۵۶۶-۱۶۲۸؛ عیون الاثر، ۲: ۲۸۶-۳۲۳؛ سبل الہدی، ۲: ۲۵۳-۳۲۱؛

السیرۃ الحلبیہ، ۳: ۲۹۸-۳۳۶

<sup>69</sup> دیکھئے:

(i) سعید حوی، السیرۃ النبویۃ، (القاهرۃ: دار السلام، ۱۴۳۰ھ/۲۰۰۹ء)، ۲: ۱۰۲۳ (ii) الصلابی، السیرۃ النبویۃ، ۲: ۶۵۳

<sup>70</sup> زاد المعاد، ۳: ۵۹۳، ۵۲۵، ۵۳۱، ۵۳۶، ۵۴۱، ۵۴۸، ۵۵۷، ۵۷۵، ۵۸۲،

کئی مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

طواف میں رمل کی حیثیت شرعی، غائب پر نماز جنازہ کے احکام وغیرہ جیسے مسائل اور ان سے متعلقہ مباحث زیر بحث لائی گئی ہیں اس حوالے سے بھجوتہ المحافل کو دیگر کتب سیرت پر برتری و فوقیت حاصل ہے کہ مصنف نے احکام کی تعریف، ارکان اور شرائط وغیرہ کے تذکرہ کا خصوصی اہتمام کیا ہے۔<sup>71</sup>

## vii- حضور ﷺ کی شادیوں کے ضمن میں احکام کا تذکرہ:

نبی کریم ﷺ نے تبلیغی و دعوتی مقاصد کے لیے جو شادیاں فرمائیں سیرت نگار حضرات نے ان شادیوں کے متعلق حضور ﷺ کے اسوہ مبارکہ کو سامنے رکھتے ہوئے کچھ فقہی احکام اخذ کیے ہیں اور امت کے لیے عائلی زندگی کے حوالے سے لائحہ عمل مرتب کرنے کی کوشش کی ہے۔ حضرت صفیہؓ، حضرت ام سلمہؓ، حضرت ماریہ قبلیہؓ، حضرت میمونہؓ، حضرت جویریہؓ سے نکاح کے تذکروں میں فقہاء نے حق مہر، آزادی بطور حق مہر، ہبہ کے احکام، بیٹے کی ماں کے نکاح میں وکالت کا مسئلہ، محرم کے لیے شادی کا حکم، باندی سے قبل از نکاح مباشرت، نکاح کے لیے کسی عورت کو دیکھنے کا جواز، ولیمہ کی شرعی حیثیت اور اسی طرح کے دیگر احکام سے بحث کی گئی ہے علاوہ ازیں آپ ﷺ سے ازدواجی تعلقات قائم ہونے سے قبل طلاق یافتہ عورتوں، آپ ﷺ سے ازدواجی تعلقات قائم ہونے کے بعد طلاق یافتہ عورتوں، اور آپ ﷺ کے وصال کے بعد آپ ﷺ کی بیواں سے کسی دوسرے مرد کے نکاح کے احکام بھی بیان کیے گئے ہیں<sup>72</sup> اس کے ساتھ ساتھ دیگر افراد کے نکاح کے تذکرہ میں بھی سیرت نگار حضرات نے احکام کا تذکرہ کیا ہے جیسا کہ حضرت علی اور حضرت فاطمہؓ کے نکاح کے بیان میں نکاح میں وکالت کی حیثیت سے بحث کی گئی ہے<sup>73</sup> اسی طرح حضرت جابرؓ کی شادی کے تذکرہ میں کنواری یا ثیبہ عورت سے نکاح کے جواز اور عورتوں سے دل لگی کرنے کے جواز کا ذکر کیا گیا ہے<sup>74</sup> حضرت زینبؓ کی حضرت عمرو بن العاصؓ کے پاس (ان کے اسلام قبول کرنے کے بعد) واپسی کے حوالے سے شوہر کے قبول اسلام کے بعد بیوی کے نکاح جدید یا نکاح قدیم کی بنیاد پر شوہر کی طرف واپسی کے حوالے سے بحث کی گئی ہے گویا کتب سیرت میں عائلی مسائل سے متعلقہ اچھا خاصا ذخیرہ موجود ہے۔

<sup>71</sup> بھجوتہ المحافل و بغیۃ الامثال، ۳۵۵، ۳۲۶، ۳۲۶، ۲۷۲، ۲۷۲، ۲۳۶، ۲۳۶، ۲۳۰، ۲۳۲، ۲۳۶، ۲۱۵، ۲۰۴، ۱۹۶، ۱۸۴، ۱۷۷، ۱۳۰، ۹۵

<sup>72</sup> السیرۃ النبویۃ لابن کثیر ۴: ۱۹۶۳-۱۹۶۴

<sup>73</sup> السیرۃ النبویۃ لزنین دحلان، ۲: ۲۰

<sup>74</sup> بھجوتہ المحافل و بغیۃ الامثال، ۱۹۲

### viii- مکتوبات نبوی ﷺ سے استنباط احکام:

حدیبیہ سے واپسی کے بعد آپ ﷺ نے مختلف ممالک کے بادشاہوں کو خطوط لکھے اور ان کی طرف قاصد بھیجے۔<sup>75</sup> دعوت و تبلیغ کے حوالے سے حضور ﷺ کے یہ خطوط بڑی اہمیت کے حامل ہیں ان خطوط کے بہت عمدہ نتائج سامنے آئے۔ حکمرانوں کو لکھے گئے خطوط کے تذکرہ کے بغیر سیرت نگاری مکمل نہیں ہو سکتی۔ یہی وجہ ہے کہ تمام کتب سیرت میں خطوط کے حوالے سے گفتگو کی گئی ہے اور ان خطوط کے متون اور دیگر واقعات سے احکام و فوائد اور حکمتوں کو اخذ کیا گیا ہے مثلاً خط کو بسم اللہ سے شروع کرنے کا مستحب ہونا اگرچہ مبعوث الیہ کافر ہی کیوں نہ ہو، اپنے نام سے خط شروع کرنے کا مسئلہ، کافر کو سلام کرنے میں ابتداء کرنے کا مسئلہ، رسائل پر مہر لگانے کے لیے چاندی کی انگوٹھی پہننے اور اسے بطور مہر استعمال کرنے کا جواز، مسلمان سفیروں کو ائمہ کفر کی طرف بھیجنے کا جواز، دین و دنیا کے معاملات میں کفار سے خط و کتابت کا جواز، خطوط میں لکھی گئی قرآنی آیات کے کفار کے پڑھنے کا جواز اور اسی طرح کے دیگر اہم مسائل اخذ کیے گئے ہیں۔<sup>76</sup> جدید سیرت نگار حضرات نے مکتوبات نبوی ﷺ سے آنحضرت ﷺ کی دعوتی حکمت عملی، سیاسی شعور و فکر اور حسن تدبیر سے بحث کی ہے<sup>77</sup> کتب سیرت میں مذکور مسائل نبوی ﷺ سے جہاں ایک طرف احکام و مسائل سامنے آتے ہیں تو وہاں دوسری طرف عصر حاضر میں دعوت و تبلیغ کی حکمت عملی کی بھی وضاحت ہوتی ہے۔

### ix- گستاخان رسول ﷺ کے انجام کے واقعات سے اخذ احکام:

مدنی دور میں بعض کفار و مشرکین اور یہودی افراد ایسے تھے جنہوں نے نہ صرف اسلام اور مسلمانوں کے ساتھ شدید دشمنی کا ثبوت دیا بلکہ نبی کریم ﷺ کی توہین و تنقیص اور آپ ﷺ پر سب و شتم میں پیش پیش رہے ایسے افراد میں کعب بن اشرف، ابورافع، سلام بن ابی الحقیق، ابن خطل اور دیگر کچھ خواتین و حضرات شامل تھے۔ کعب بن اشرف اور ابورافع کو نبی کریم ﷺ کی اجازت کے ساتھ قتل کر دیا گیا جبکہ چند دیگر گستاخان رسول کے لیے فتح مکہ کے موقع پر آپ ﷺ نے قتل کا حکم فرمایا۔ سیرت نگار حضرات نے ایسے تمام واقعات کے تذکرہ

<sup>75</sup> زاد المعاد، ۳: ۱۱۶

<sup>76</sup> شرح العلامة الزرقانی، ۵: ۵، ۶، ۱۴؛ بحجة الحافل، ۲۵۱؛ السیرة الحلبيہ، ۳: ۳۳۷؛ الصلابی، السیرة النبویة، ۲: ۴۴۱-۴۴۲

<sup>77</sup> الصلابی، السیرة النبویة، ۲: ۴۴۳-۴۴۴؛ محمدی رزق اللہ، السیرة النبویة فی ضوء المصادر الاصلیہ، ۲: ۸۲

کی مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

میں توہین رسالت کے مرتکب شخص کی سزا اور اس سزا سے متعلقہ دیگر فقہی احکام کا تفصیلی تذکرہ کیا ہے۔<sup>78</sup> نیز (ابن حنبل کے حکم قتل کے حوالے سے) حرم کے گناہ گار کو پناہ دینے اور حدود حرم میں نفاذ حدود کے جواز کے حوالے سے بھی بات کی گئی ہے۔<sup>79</sup> علاوہ ازیں آپ ﷺ کے اہل بیت (حضرت فاطمہ بنت رسول ﷺ، حضرت عائشہ و دیگر امہات المؤمنینؓ) کی توہین و تنقیص کرنے والے کے بارے میں فقہی احکام کا تذکرہ کیا گیا ہے۔<sup>80</sup> آیات برات کے بعد اگر آج کوئی حضرت عائشہ صدیقہؓ پر تہمت لگاتا ہے تو ایسے شخص کی سزا کے حوالے سے احکام کا بیان بھی ملتا ہے عہد رسالت میں مختلف افراد پر حدود و تعزیرات کے نفاذ میں بھی کچھ احکام اخذ کیے گئے ہیں۔<sup>81</sup>

### x- حجة الوداع اور حج سے متعلق احکامات:

۱۰ ہجری میں حجة الوداع کے لیے نبی کریم ﷺ کا مدینہ سے کوچ اور تمام مناسک حج کی ادائیگی کے بعد مدینہ واپسی اپنے اندر بہت سی تفصیلات اور احکام لیے ہوئے ہے۔ اسی لیے سیرت نگاروں نے حجة الوداع کی تمام روایات اور ان میں موجود احکام سے بحث کی ہے مثلاً آپ ﷺ کا احرام باندھنے اور واجبات و سنن کی ادائیگی کا طریقہ کار، حج قرآن، حج تمتع اور حج افراد میں فرق اور ان تمام اقسام کے احکام و مسائل، محرم کے لیے شکار کرنے اور کھانے کے احکام، دوران حج ایام حیض میں عورتوں کے لیے احکام، طواف، سعی، قربانی اور مختلف مقامات پہ قیام کے احکام اور حالت احرام میں موت کی صورت میں تجہیز و تکفین کے احکام جیسے سینکڑوں مسائل زیر بحث لائے گئے ہیں جن کے تذکرہ کے لیے ایک ضخیم جلد درکار ہے۔ کتب سیرت میں اگر حجة الوداع کے حوالے سے بیان کردہ احکام کا بنظر غائر جائزہ لیا جائے تو حج و عمرہ کے حوالے سے نبی کریم ﷺ کے اسوہ حسنہ کی پوری جھلک نظر آتی ہے۔<sup>82</sup> لہذا احکام و مسائل کے بیان میں کتب سیرت کتب فقہ سے کسی طور کم نہیں ہیں۔

<sup>78</sup> الروض الالنف، ۳: ۲۴۱؛ زاد المعاد، ۳: ۲۸۶؛ امتاع الاسماع، ۱۴: ۳۷۱؛ سبل الہدی والرشاد، ۷: ۱۲؛ شرح العلاء الزرقانی، ۳: ۱۵۱

<sup>79</sup> الروض الالنف، ۳: ۱۸۳

<sup>80</sup> ایضاً، ۴: ۴۲؛ السیرة النبویة / الزینی دحلان، ۲: ۱۰۸

<sup>81</sup> الروض الالنف، ۲: ۴۵۸؛ ۳: ۴۶۶

<sup>82</sup> زاد المعاد، ۲: ۴۷۵؛ السیرة النبویة لابن کثیر، ۴: ۱۶۶۸-۱۸۲۳؛ عیون الاثر، ۲: ۳۴۲-۳۴۹؛ سبل الہدی

والرشاد، ۸: ۴۴۲-۴۹۶؛ السیرة الخلیفہ، ۳: ۳۶۰-۳۹۰

## xi۔ ایام بیماری اور وصال کے تذکرہ سے اخذ احکام:

آپ ﷺ کے مرض الموت اور حضور ﷺ کی تجہیز و تکفین کے تذکرہ میں بھی سیرت نگاروں کے ہاں چند احکام کا تذکرہ ملتا ہے جن کا جاننا نہایت اہم ہے اور ایک مسلمان کے لیے ان احکام سے واقفیت بہت ضروری ہے۔ مثلاً بیماری کے ایام میں ایک دن آپ ﷺ حضرات علیؓ اور ابن عباسؓ کا سہارا لیتے ہوئے مسجد میں تشریف لائے جبکہ اس وقت حضرت ابو بکر صدیقؓ امامت فرما رہے تھے۔ آپ ﷺ آگے بڑھ کر حضرت ابو بکر صدیقؓ کے بائیں طرف بیٹھ گئے۔ جب حضرت ابو بکر صدیقؓ نے یہ دیکھا تو وہ آپ ﷺ کے دائیں جانب مقتدی کی حیثیت سے کھڑے ہو گئے اور مکر کی حیثیت سے حضور ﷺ کی آواز لوگوں تک پہنچانے لگے۔ ابن حزم اس روایت سے فقہی نکات اخذ کرتے ہوئے لکھتے ہیں:

۱۔ آپ ﷺ کے بیٹھ کر نماز پڑھانے سے اس بات کی تائید ہوتی ہے کہ مجبوری کی وجہ سے بیٹھ کر امامت جائز ہے۔

۲۔ اس سے اس بات کی بھی اجازت نکلتی ہے کہ امام کے پیچھے اس کی تکبیر کی آواز کو بلند کیا جاسکتا ہے۔<sup>83</sup> اسی طرح امام حلبیؒ نے مسئلہ اٹھایا ہے کہ کیا کسی شخص کے لیے حضور ﷺ کی موجودگی میں امام بننا جائز ہے کہ نہیں کیونکہ آپ ﷺ نے فرمایا (أئمتکم شفعاؤکم)<sup>84</sup>

حضرت ابو بکر صدیقؓ کی امامت نماز سے استدلال کرتے ہوئے زینی دحلان ان کی تقدیم خلافت کی طرف اشارہ کرتے ہوئے لکھتے ہیں:

”فكان تقديم الصديق رضي الله عنه للصلاة إشارة إلى أنه الخليفة بعده ﷺ“<sup>85</sup>

آپ ﷺ کے نزع کے وقت حضرت عائشہؓ نے حضور ﷺ کو مسواک نرم کر کے پیش کی جس کے ساتھ حضور ﷺ نے مسواک کی۔ امام سہیلی فرماتے ہیں کہ اس (یعنی آپ ﷺ کے مسواک کرنے) میں فقہی مسئلہ یہ ہے کہ موت کے لیے پاک صاف ہونا مستحب ہے نیز جس آدمی کو اپنی موت یا قتل کا احساس (خبر) ہو تو اس

<sup>83</sup> ابن حزم، جوامع السيرة، ۲۶۴

<sup>84</sup> السيرة الحلبية، ۳: ۲۹۴

<sup>85</sup> السيرة النبوية لزینی دحلان، ۳: ۳۱۹

مکی و مدنی عہد سے استنباط احکام کی نوعیت و تقسیم (متقدمین و متاخرین کی سیرت نگاری کے تناظر میں)

کے لیے وہ تیاری کرے جس طرح حضرت خبیبؓ نے کیا تھا کیونکہ میت اپنے رب کے حضور جانے والی ہے۔<sup>86</sup> اس طرح کی دیگر بہت سی مثالیں مختلف کتب میں دیکھی جاسکتی ہیں۔

### خلاصہ بحث:

مکی و مدنی عہد نبوی ﷺ بعد از بعثت و رسالت میں سیرت نگار حضرات کے عمومی اسلوب و منہج کو مندرجہ ذیل نکات کی صورت میں بیان کیا جاسکتا ہے۔

- ۱- استنباط و استخراج احکام فقہیہ میں آیات قرآنیہ اور دیگر روایات و اخبار سے بھرپور استدلال کیا گیا ہے۔
- ۲- استنباط احکام میں طوالت اختیار کرنے کی بجائے اختصار کو ملحوظ رکھا گیا ہے۔
- ۳- ضمنی مباحث سیرت کو چھیڑتے ہوئے ان سے متعلقہ فقہی احکام بھی اخذ کیے گئے ہیں۔
- ۴- احکام فقہیہ کے ساتھ ساتھ لطائف و معارف اور عمدہ نکات کا استنباط بھی کیا گیا ہے علاوہ ازیں افعال نبوی ﷺ میں پنہاں بہت سی بصائر و حکم کا تذکرہ کیا گیا ہے۔
- ۵- بعض سیرت نگار حضرات نے محض ایک مسئلہ اخذ کرنے کی بجائے اس امر سے متعلق تمام ارکان و شروط کا تذکرہ کر دیا ہے جیسا کہ بھجۃ المحافل کے مصنف نے ہجرت حبشہ کے ضمن میں ہجرت کے ارکان و شرائط کا مختصر تذکرہ کیا ہے۔
- ۶- سیرت نگار حضرات نے مصادر و مراجع کی بیشتر مقامات پر نشانہ ہی کی ہے لیکن بعض مقامات پر نشانہ ہی کیے بغیر اپنے پیشرو سیرت نگار حضرات کے اخذ کردہ نکات نقل کر دیئے ہیں ایسی مثالیں السیرۃ الجلیبۃ، شرح العلامة الزرقانی اور السیرۃ النبویۃ لزینی دحلان میں دیکھی جاسکتی ہیں۔
- تیرہ (۱۳) سالہ مکی دور کے مقابلہ میں دس سالہ مدنی دور سے اخذ شدہ احکام و مسائل کی تعداد کہیں زیادہ ہے۔
- ۷- مدنی دور کے تقریباً ہر پہلو سے استنباط کیا گیا ہے کسی بھی پہلو کو نظر انداز نہیں کیا گیا۔ البتہ سب سے زیادہ احکام غزوات و سرایا سے اخذ کیے گئے ہیں۔
- ۸- مستنبط شدہ احکام کا تعلق زندگی کے تمام شعبوں عقائد، عبادات، معاملات، معاشرت، معیشت، سیاست وغیرہ سے ہے۔

<sup>86</sup> الروض الانف، ۴: ۴۶۴

- فقہاء کے اقوال و اختلافات کے بیان کے ساتھ ساتھ سیرت نگاروں نے ذاتی رائے کا اظہار بھی کیا ہے۔
- ۹۔ ہر سیرت نگار نے اپنے مزاج اور دلچسپی کے تحت مختلف واقعات سیرت سے اخذ و استنباط کیا ہے اور کسی منطقی ترتیب کو ملحوظ خاطر نہیں رکھا مثلاً ابن قیم و فود کے تذکرہ اور غزوات و سرایا کے بیان میں بہت زیادہ احکام اخذ کرتے ہیں لیکن جب مکتوبات کی طرف آتے ہیں تو مکتوبات میں ایسے اسلوب کی جھلک بالکل نظر نہیں آتی۔
- ۱۰۔ بعض استنباطات بہت منفرد اور دلچسپ ہیں اور ایسے واقعے سے کوئی مسئلہ اخذ کیا گیا ہے جن کا بظاہر کوئی ربط نہیں مثلاً یہودیوں کے آپ ﷺ کو محمد ﷺ کہنے کی بجائے مذمم کہنے اور امام سہیلی کا اس (مذمم کہنے) سے فقہی مسئلہ اخذ کرتے ہوئے یہ کہنا کہ جو ایسے لفظ سے طلاق دے گا جو طلاق سے مشابہت نہ رکھتا ہو تو ایسی طلاق واقع ہی نہیں ہوگی، بہت منفرد اور دلچسپ استنباط ہے۔
- ۱۱۔ بعض کتب سیرت میں فقہی مباحث کے ساتھ ساتھ اصولی بحثوں کو بھی چھیڑا گیا ہے۔
- ۱۲۔ ضعیف اور مشتبہ روایات سے بھی بعض فقہی مسائل اخذ کیے گئے ہیں۔ جن کی حجیت کے حوالے سے یقیناً بحث کی جاسکتی ہے۔